

20090230480

## ВЛАДА НА РЕПУБЛИКА МАКЕДОНИЈА

Врз основа на член 19 од Законот за извршување на Буџетот на Република Македонија за 2009 година ("Службен весник на Република Македонија" бр.166/08), а во врска со член 61 ставовите 4 и 5 од Законот за здруженија на граѓани и фондации ("Службен весник на Република Македонија " бр.31/98 и 29/07), Владата на Република Македонија, на седницата, одржана на 10.02.2009 година, донесе

### О Д Л У К А

**за критериумите и постапката за распределба на средства за финансирање на програмските активности на здруженија на граѓани и фондации од Буџетот на Република Македонија**

#### Член 1

Со оваа одлука се утврдуваат критериумите и постапката за распределба на средства за финансирање на програмските активности на здруженија на граѓани и фондации од Буџетот на Република Македонија.

#### Член 2

Распределбата на средствата од член 1 на оваа одлука на корисниците се врши преку грантови за програми (проекти) во приоритетни цели утврдени со Програма за финансирање на програмските активности на здруженија на граѓани и фондации.

#### Член 3

Основни организациски критериуми кои треба да ги исполнуваат здруженијата на граѓани и фондации корисници на средства од Буџетот на Република Македонија се:

1. Да се регистрирани според Законот за здруженија на граѓани и фондации;
2. Да спроведуваат активности од минимум една година;
3. Да се занимаваат со активности и проекти од јавен интерес; и
4. Да не добиле средства или поднеле пријава од/до друг орган на државната управа или други извори за иста намена и активности за кои поднесуваат пријава, а што би значело двојно финансирање на истите активности од различни извори.

#### Член 4

Проценка на квалитетот на проектите на здруженија на граѓани и фондации кои ги исполнуваат критериумите од член 3 на оваа одлука, се врши врз основа на следните посебни програмски критериуми:

Области	Максимум бодови
<b>1. Организациска структура и ресурси</b>	<b>30</b>
1.1. Дали здружението на граѓани и фондација има потребна организациска структура и човечки ресурси за спроведување на проектот (вработени, активни волонтери, хонорарно ангажирани лица)	10
1.2. Дали здружението на граѓани и фондација располага со канцелариски простор и техничка опрема за спроведување на проектот	10

1.3. Дали годишниот буџет на здружението на граѓани и фондација за последната календарска година ја надминува висината на грантот	10
<b>2. Мрежно работење и соработка</b>	<b>10</b>
2.1. Дали здружението на граѓани и фондација во последните 3 години реализирале проекти во соработка со други граѓански организации или органи на државната управа	10
<b>3. Квалитет на проектот</b>	<b>60</b>
3.1. Колку општата цел на проектот ќе придонесе кон реализацијата на дадената приоритетна цел	10
3.2. Дали целта на проектот е јасно определена	10
3.3. Дали целната група е соодветно определена	10
3.4. Дали спроведувањето на активностите доведуваат до остварување на предвидените резултати во проектот	10
3.5. Дали планот за спроведување е јасен и остварлив	10
3.6. Дали предложениот финансиски план е реален (описот на трошоци по категории и позиции соодветствува на пазарните цени)	10

Секоја област од посебните програмски критериуми од ставот 1 на овој член се вреднува од 1, 5 или 10 бодови, со следното значење: 1-не; 5-делумно и 10-да.

#### Член 5

Распределбата на средствата од член 1 на оваа одлука се спроведува врз основа на оглас, кој се објавува во средствата за јавно информирање 30 дена по донесување на Буџетот на Република Македонија.

Распределбата на средствата се спроведува согласно добрата практика за обезбедување финансиска поддршка утврдена во Кодексот на добри практики за финансиска поддршка на здруженија на граѓани и фондации („Службен весник на Република Македонија“ бр.130/07).

#### Член 6

Здруженијата на граѓани и фондации кои се пријавуваат на огласот треба да достават:

1. Пријава за финансиска поддршка;
2. Предлог - проект;
3. Статут и решение за регистрација на здружението на граѓани или фондацијата;
4. Извештај за добиените средства од Буџетот на Република Македонија во изминатата фискална година и за начинот на нивната реализација;
5. Годишен извештај и завршна сметка на здружението на граѓани или фондацијата за претходната година;
6. Уверение за платени даноци издадено од даночните органи.

Здруженијата на граѓани и фондации не можат да поднесат повеќе од една пријава за финансиска поддршка по огласот.

#### **Член 7**

Доделените средства се користат исклучиво за намената за која се доделени и на начин определен во Предлог-проектот.

Во рок од 30 дена по завршувањето на своите програмски активности, а најдоцна од 31 јануари наредната година, здруженијата на граѓани и фондации доставуваат извештај за користењето на средствата до Генералниот секретаријат на Владата на Република Македонија.

#### **Член 8**

Административно - техничките работи за распределба на средствата ги врши Генералниот секретаријат на Владата на Република Македонија.

#### **Член 9**

Со денот на влегувањето во сила на оваа одлука престанува да важи Одлуката за критериумите и постапката за распределба на финансиски средства на здруженијата на граѓани и фондации од Буџетот на Република Македонија ("Службен весник на Република Македонија" бр.60/00).

#### **Член 10**

Оваа одлука влегува во сила наредниот ден од денот на објавувањето во „Службен весник на Република Македонија“.

Бр. 19-532/1  
10 февруари 2009 година  
Скопје

Заменик на претседателот  
на Владата на Република  
Македонија,  
м-р **Зоран Ставрески**, с.р.